

JEKK... IZDA...

PATRI
FRANS BALDACCHINO

Mulej:

fil-baħar imqalleb tal-hajja,
fejn waħdi ngħum bil-lejl 'il-bogħod mix-xtajta
u fl-ghama u fit-telfa tad-dalma,
nistinka, nithabat u naqdef
lejn ix-xatt ...
lejn ix-xefaq ...
belgha ilma mielaħ ... qares.
niblagħha u nobzoghha,
u nibza' minn oħra.

Izda belgha wara belgha ...
u mielha u qarsa ...
u qarsa u mielha ...
li nibla' u nobzoq,
u nobzoq u nibla' ...
dan le, Mulej,
dan le,
ghax nifga.

F'baħar qalil, imcaqlaq,
jekk mewġa tirkibni.
teghlibni,
tniżzilni,
tgħaddasni ...
Jien f'leħha ta' berqa nintrefa',
rasi ngħolli 'l fuq għall-arja ...
nissielet għan-nifs.

Izda x'nagħmel jekk mewġa ma' mewġa
tissieheb u xxeghehni.
tniżzilni.
tgħaddasni,
tbellaghni ... u terġa' ...
bħa heda u mistrieħ?
Jekk qawwet il-baħar
bħal tibna tarmini, titfagħni, thabbatni.

bil-qilla ma' l-iebes tax-xatt ...
 b'idejja misluħa, b'difrejja
 inqabbad ma' xifer ta' blata.
 bħal arzella, bħal imħara.
 jitiłghu għaliġa.
 jiġbduni.
 jkaxkruni.
 mill-ġdid.

U tmut iżjed din qalbi tal-laħam,
 jekk f'baħar imqalleb, mudlam,
 fejn waħdi nġhum 'il-bogħod mix-xtajta,
 bla heda, kull hin,
 nitbella' u nerga'.
 u noġhdos u nitla',
 u nahbat, nissabbat,
 ma' blat iebes bil-ponot,
 fil-kesha tax-xitwa
 waħdi u waħdi u waħdi ...
 bla wens.
 bla kenna ...

Ja Sidi,
 nitbekka,
 niddispra,
 bħal ġifa nintelaq ...
 jekk idek ħanina,
 int lejja ma tmiddx.

30/3/73